

نام کتاب	:	احکام القرآن
مؤلف	:	مولانا محمد جلال الدین قادری
مجلدات	:	۶-۱
ناشر	:	ضیاء القرآن پبلیکیشنز، لاہور
سال اشاعت	:	اپریل ۲۰۰۶ء، اکتوبر ۲۰۰۷ء
صفحات	:	۵۷۸ فی جلد اوسطاً
قیمت	:	فی جلد اوسطاً ۳۸۲ روپے (کل قیمت: ۱۵۰۰ روپے)
تبصرہ نگار	:	افتخار الحسن میاں*

قرآن حکیم شریعتِ اسلامیہ کا مصدر اول ہے اور اس کے اولین مفسر حامل قرآن حضرت سیدنا محمد رسول اللہ ﷺ ہیں۔ اسلامی عقائد اور نماز، روزہ، حج اور زکوٰۃ ایسی عبادات، کفارات، مسلمانوں کے انفرادی، خانگی اور اجتماعی معاملات کے علاوہ ان کے باہمی اور غیر مسلموں سے تعلقات، اسلامی عقوبات اور حلال و حرام سے متعلقہ جملہ احکامِ الٰہی اسی کتاب ہدایت میں ارشاد ہوئے ہیں۔ ان تمام احکام خداوندی کی تفصیل و تفسیر معلم کتاب و حکمت ﷺ نے بیان فرمائی اور اپنے اسوہ حسنہ سے ان کی عملی تعبیر امت پر واضح فرمادی۔ جب بھی کوئی آیت اور حکم نازل ہوتا، حضور نبی کرم ﷺ اپنے صحابہ کرام رضوان اللہ علیہم اجمعین کو اس کی تعلیم دیتے اور وضاحت طلب امور کی تفسیر بیان فرمادیتے۔ صحابہ کرام کو قرآن حکیم کے معانی و مطالب سمجھنے میں دشواری پیش آتی تو وہ حضور نبی کریمؐ کی خدمت اقدس میں حاضر ہو کر عرض کرتے تو آپ اس کی تفسیر بیان فرمادیتے کیونکہ یہ آپ کے مقاصد بعثت اور فرائض نبوت کا تقاضا تھا۔ نبی آخر الزمان ﷺ نے اس کتاب ہدایت کے احکام کے ابلاغ کا حق ادا فرمادیا تھا جس کا بر ملا اقرار صحابہ کرام نے جستہ الوداع کے موقع پر یک زبان ہو کر کیا۔

عہد نبویؐ میں حضور رسالت مآب ﷺ کی موجودگی کے باعث صحابہ کرامؐ کو خود سے قرآن حکیم کی تفسیر کرنے کی ضرورت پیش نہ آئی۔ تاہم معلم کتاب و حکمت ﷺ کے فیض صحبت سے ان میں آپ کی ارشاد فرمودہ تفسیر سے آگہی کا عدمِ النظر جذب و اشتیاق فروغ پایا۔ جو صحابہ کرام بعض

اوقات اپنے معمولاتِ زندگی میں مصروفیت کے باعث حضور کی مبارک مجلس میں حاضر نہ ہو پاتے، وہ موقع ملتے ہی قرآن حکیم اور اس کی تفسیر اپنے حاضر مجلس اصحاب سے معلوم کرتے جبکہ حلقة اسلام میں نئے داخل ہونے والے اصحاب کی تعلیم کا خاص اهتمام کیا جاتا تھا۔ یوں صحابہ کرامؓ میں تفسیر قرآن کا ذوق و شوق جلا پاتا رہا، حتیٰ کہ بہت سے صحابہ عہد نبویؐ ہی میں تفسیر قرآن کے لیے مشہور ہو گئے۔ مفسرین صحابہ میں سے یہ دس حضرات بلند ترین مرتبہ رکھتے ہیں: چاروں خلفاء راشدین، عبداللہ بن عباس، عبداللہ بن مسعود، ابی بن کعب، زید بن ثابت، ابومویٰ اشعیٰ اور عبداللہ بن زیبر رضوان اللہ علیہم اجمعین۔ اسلام کے ذخیرہ تفسیر میں سب سے زیادہ تفسیری روایات انہی دس مفسرین صحابہ سے منسوب ہیں۔

مفسرین صحابہ کے دوسرے طبقہ میں ابوہریرہ، انس بن مالک، عبداللہ بن عمر، جابر بن عبداللہ اور ام المؤمنین سیدہ عائشہ صدیقہ رضوان اللہ علیہم اجمعین شامل ہیں۔ ان جلیل القدر مفسرین صحابہ کی وساطت سے تفسیر قرآن کی میراث نبوی نسلًا بعد نسل علماء تفسیر تک محفوظ طریقہ سے پہنچی ہے۔

اسلامی علوم کی تاریخ میں تفسیر نگاری کی ابتداء انہی مفسرین صحابہ کی تفسیری روایات کی جمع آوری سے ہوئی ہے بعد میں تفسیر بالماثور کی اصطلاح سے تعمیر کیا گیا۔ آنے والے ادوار میں علماء اسلام نے اپنے اپنے عہد میں پیش آنے والے علمی، اعتقادی، فقہی اور دیگر مسائل کے قرآنی حل پیش کرنے کے لیے تفسیر نگاری کی جس سے تفسیر بالرائے کا رجحان عام ہوا۔ امت مسلمہ کی انفرادی و اجتماعی زندگی کو قرآنی احکام کے تابع رکھنے کے لیے مفاخر اسلام علماء کرام نے اپنی کتب تفسیر میں آیات احکام سے فقہی مسائل کے استنباط پر خصوصی توجہ دے کر اسے باقاعدہ صفت تفسیر بنا دیا۔ اس رجحان کی نمائندہ اکثر تفاسیر "احکام القرآن" کے نام سے مرتب کی گئیں۔ بعض اہل تحقیق کے مطابق اس باب میں امام محمد بن اوریں شافعی (۱۵۰-۲۰۳ھ) سے منسوب تفسیر "احکام القرآن" کو اولیت حاصل ہے۔ اس سلسلے کی چند اہم تفاسیر یہ ہیں:

امام ابو جعفر محمد بن جریر طبری (۲۲۲-۳۱۰ھ) کی تفسیر "جامع البيان عن تاویل آی القرآن"، امام ابو بکر احمد بن علی بحصاص (۳۰۵-۳۷۰ھ) کی تفسیر "احکام القرآن"، علامہ ابو بکر محمد عبداللہ، ابن عربی (۴۵۳ھ) کی تفسیر "احکام القرآن"، امام ابو عبد اللہ محمد بن احمد انصاری قرطبی (۶۷۱ھ) کی تفسیر "الجامع لأحكام القرآن"، امام جلال الدین عبد الرحمن بن ابی بکر سیوطی (۸۳۹-۹۱۱ھ) کی تفسیر "الدر المنثور فی تفسیر المأثور" اور ملا احمد بن ابی سعید ایٹھوی جونپوری، ملا جیون (۱۰۷۰-۱۱۳۰ھ) کی

”التفسیرات الأحمدية في بيان الآيات الشرعية مع تفريعات المسائل الفقهية“۔ ملا جیون کی یہ تصنیف برصغیر پاک و ہند میں صرف احکام کی پانچ سو آیات پر مشتمل عربی زبان میں لکھی گئی پہلی تفسیر ہے۔ جبکہ مولانا محمد جلال الدین قادری (۱۹۲۵ء-۲۰۰۸ء) کی زیرنظر تصنیف ”احکام القرآن“ بھی صرف آیات احکام کی تفسیر ہے۔ ہماری معلومات کی حد تک یہ اپنے موضوع پر اردو زبان میں پہلی تفسیر ہے۔ افسوس کہ فاضل مفسر ابھی سورہ النور کی آیت نمبر ۳۰ سمیت ۲۱۳ آیات احکام کی تفسیر کر پائے تھے کہ طویل علالت نے تکمیل کی مہلت نہ دی اور وہ ۱۳ جنوری ۲۰۰۸ء کو فردوس آشیاں ہو گئے۔

اس تفسیر میں اگرچہ دیگر مذاہب فقہ کی نمائندہ تفاسیر سے بھی بھرپور استفادہ کیا گیا ہے، اس کے باوجود اس پر خنفی فقہ کا رنگ غالب ہے۔ برصغیر پاک و ہند میں بننے والے اہل اسلام کی غالب اکثریت اسی فقہ پر عمل پیرا ہے، اس لیے ان کے فقہی رجحان کو نمایاں اہمیت دینا قرین انصاف معلوم ہوتا ہے تاکہ وہ فکری یکسوئی اور اطمینان قلب کے ساتھ اپنی زندگیوں کو قرآنی احکام کے مطابق ڈھال سکیں۔ فاضل مفسر اس تفسیر کی ضرورت اور وجہ تصنیف پر روشنی ڈالتے ہوئے رقطراز ہیں:

”ہمارے سامنے احکام القرآن کی جتنی تصانیف علمائے کرام کی موجود ہیں، وہ عربی میں ہیں، ان کا انداز محققانہ ہے، تمام مباحث علمیہ کو ”فَالَّهُ وَمَا عَلِيَّ“ کے ساتھ بیان کیا گیا۔ مختلف ائمہ کرام کے اقوال درج ہوئے ہیں۔ ہر قول کے دلائل اور کسی ایک قول کی ترجیح کی وجہ بیان ہوئے۔ علمی ذوق، استعداد اور جذبہ تحقیق والوں کے لیے اس میں عدیم الظیر ابجاث ہیں مگر ابجاث کو سمجھنے کی استعداد نہ رکھنے والوں کے لیے ایک ایسی کتاب کی ضرورت ہے جس میں قرآن مجید کے احکام سادہ اور عام فہم زبان میں بیان کیے جائیں تاکہ عمل کرنے میں تردد نہ رہے۔ رقم الحروف کی نظر سے کوئی ایسی کتاب نہ گزری جو موجودہ ضرورت کو پورا کرتی ہو۔“ (جلد اول، صفحہ ۱۷)

اس سے پہلے اردو زبان میں لکھی گئی متعدد تفاسیر پورے قرآن حکیم کو شامل ہیں جس میں آیات احکام بھی آتی ہیں۔ ان کی زبان زیادہ شستہ اور عام فہم ہے۔ اسی لیے انہیں برصغیر پاک و ہند کے کروڑوں اہل ایمان کے یہاں قبول عام حاصل ہوا ہے۔ غالباً فاضل مفسر آیات احکام کے اختصاص اور اختصار کو نمایاں کرنا چاہتے ہیں جو اس تفسیر کا امتیاز بیان کیا گیا ہے۔ اس تفسیر کا یہ اختصاص و امتیاز بجا لیکن اردو زبان کی اہم علمی تفاسیر سے فاضل مفسر کا انعام برنا بہرحال محل نظر ہے۔ انہوں نے آیات احکام کی خود تفسیر کرنے کے ساتھ محتاط انداز اختیار کرتے ہوئے اہم عربی تفاسیر کے مشمولات کا خلاصہ تحریر کرنے پر اکتفاء کیا ہے۔ وہ لکھتے ہیں:

”احکام القرآن جمع کرنے میں صرف اتنا حصہ فقیر کا ہے کہ انہے اعلام، علمائے کرام نے جو احکام مرتبط فرمائے اور اپنی مبارک کتابوں میں درج فرمایا یا دیگر مصنفوں نے اُن کو نقل فرمایا اُن کو جمع کر کے ترتیب دے دی ہے، نقل کی ذمہ داری فقیر غفرلہ نے پوری کرنے کی کوشش کی ہے۔“ (ایضاً، صفحہ ۱۸)

زیرنظر تفسیر میں ہر آیت کے بعد اس کا ترجمہ دیا گیا ہے جو اگرچہ تحت الفاظ ہے، مگر اسے الگ سے پیروگراف کی صورت میں اس انداز سے درج کیا گیا ہے کہ اس پر بامحابہ ہونے کا گمان ہوتا ہے۔ تفسیر کے مقدمہ اور اس کی ہر جلد کے آخر میں (فہرست) مآخذ و مراجع (جسے ہر بار مأخذ و مراجع لکھا گیا ہے) سے یہ معلوم نہیں ہوتا کہ یہ ترجمہ کہیں سے مانع ہے۔ ترجمہ کے بعد فاضل مفسر احکام القرآن کے عنوان سے عربی تفاسیر کے عام اسلوب کے مطابق ہر آیت کے کلیدی یا مشکل کلمات کی لغوی تحقیقین ‘حل لغات’ کے زیر عنوان متعدد عربی کتب سے ترجمہ کی صورت میں پیش کرتے ہیں۔ یہ عموماً ان مآخذ کا خلاصہ ہوتا ہے۔ اس لیے یہ جانتا قدرے دشوار ہوتا ہے کہ کون سا جملہ کس مآخذ سے لیا گیا ہے۔ ان لغوی تحقیقات کے لیے فاضل مفسر جن مآخذ کی نشاندہی کرتے ہیں، ان میں کتب تفسیر، امام راغب اصفہانی کی ”المفردات فی غریب القرآن“ اور علامہ مرتضیٰ زبیدی کی ”تاج العربون“ کے پہلو بہ پہلو لوئیں کی ”المبجز“ کا حوالہ بھی التراجم کے ساتھ دیا گیا ہے جبکہ اہل علم متعدد وجود سے اس کتاب کو لائق حوالہ نہیں سمجھتے۔

مولانا محمد جلال الدین قادری اپنی اس منفرد تفسیر میں اکثر موقع پر زیربحث آیت کا شانِ نزول بیان کرتے ہیں جس کی مزید وضاحت وہ احادیث نبویہ اور علماء تفسیر کے اقوال سے کرتے ہیں۔ اس سے قاری کو آیت میں دیے گئے حکم خداوندی کا پس منظر سمجھنے میں مدد ملتی ہے۔ اس سے یہ بھی معلوم ہوتا ہے کہ حکم کی نوعیت کیا ہے، یعنی وہ فرض سے مباح اور حرام سے مکروہ تک کے درجات میں سے کس درجہ کا حکم ہے۔ شانِ نزول کا مطالعہ کرتے ہوئے قاری خود کو نزول قرآن کے اس مبارک عہد میں بھی محسوس کرتا ہے جب یہ آیات سنتے ہی صحابہ کرام حکم کی درجہ بندی کی بحث میں پڑے بغیر محض حکم الہی جان کر ان پر عمل کرنے میں ایک دوسرے سے بازی لے جانے کی کوشش کرتے تھے۔ ان کے اسی ذوقِ عمل سے تاریخ انسانیت کا سب سے پاکیزہ اور اللہ و رسول ﷺ کا مطیع معاشرہ وجود میں آیا تھا۔ اس سے یقیناً قاری کے دل و دماغ میں تحريك عمل پیدا ہوتی ہے۔

فاضل مفسر ہر آیت سے استنباط کیے گئے شرعی مسائل خاص ترتیب سے نقل کرتے ہیں اور ان کی تائید میں مزید قرآنی آیات، احادیث نبویہ اور جلیل القدر فقهاء و علماء کے اقوال پیش کرتے ہیں۔ جلد

اول میں صرف سورہ البقرہ کی ۵۶ آیات احکام کی تفسیر ۹۲ صفحات پر پھیلی ہوئی ہے جبکہ اس جلد میں
مذکور شرعی مسائل کی تعداد ۱۱۸۳ ہے۔ اس سے اندازہ کیا جا سکتا ہے کہ یہ تفسیر عام قارئین کو اردو
زبان میں موجود فقہ کی کئی کتابوں سے بے نیاز کر سکتی ہے۔ اس سے انہیں یہ بات بھی سمجھنے میں مدد
ملتی ہے کہ فقہ اسلامی۔ قرآن و سنت سے الگ تحلیل کوئی صفت علم نہیں بلکہ انہی مصادر سے ماخوذ
تفصیلی احکام کا نام ہے۔

جلد دوم میں سورہ آل عمران اور سورہ النساء سے ۸۲ آیات احکام کی تفسیر ۶۵ صفحات پر مشتمل
ہے۔ اس میں مستبط شرعی احکام کی تعداد ۳۷ ہے بتائی گئی ہے۔ جلد سوم میں سورہ المائدہ، الانعام،
الاعراف اور سورہ الانفال سے کل ۸۷ آیات سے استنباط کیے گئے احکام کا شمار ۱۰۶۵ بتایا گیا ہے۔
جلد چہارم میں سورہ التوبہ، سورہ یونس اور سورہ حود کی ۵۲ آیات کی تفسیر دی گئی ہے۔ ان سے استخراج
کیے گئے شرعی احکام کی تعداد ۱۷۵ ہے۔ جلد پنجم سورہ یوسف کی آیت نمبر ۵ سے سورہ الکھف کی آیت
نمبر ۲۲ تک کی ۲۸ آیات احکام سے بحث کرتی ہیں۔ اس میں جمع کیے گئے فقہی مسائل کی تعداد ۵۸۲
ہے۔ چھ جلدوں پر مشتمل اس تفسیر کی آخری جلد میں سورہ مریم کی آیت نمبر ۳ سے سورہ النور کی آیت
نمبر ۳۰ تک کی ۵۶ آیات احکام سے مستبط کیے گئے شرعی احکام کی تعداد ۳۲۹ ہے۔ اعداد و شمار پر مشتمل
یہ تعارف اس لیے پیش کیا ہے کہ فاضل مفسر نے زیرنظر تصنیف میں سب سے زیادہ اہمیت اس
شماریات کو دی ہے۔ انہوں نے پہلی چار جلدوں کے اہم مشمولات کو پوچھی جلد میں اعداد و شمار کے
ذریعے نمایاں کرتے ہوئے بتایا ہے کہ ان میں ہر سوت سے کتنی آیات احکام زیربحث لائی گئی ہیں۔
آن آیات کی تعداد بھی بتائی ہے جن سے مزید استشهاد کیا گیا ہے۔ اسی طرح اُن احادیث مبارکہ کی
تعداد سے بھی قاری کو آگاہ کرتے ہیں جن سے ان آیات کی مزید وضاحت کی گئی ہے۔ آخر میں ہر
جلد کے حوالہ جات کی تعداد دیکھ کر قاری متاثر ہوئے بغیر نہیں رہ سکتا۔ یہ تفصیلات پانچویں اور چھٹی
جلد کے شروع میں بھی ملاحظہ کی جا سکتی ہیں۔

مولانا محمد جلال الدین قادری نے ان چھ جلدوں میں زیربحث لائی گئی ۳۱۳ آیات احکام کے
بارے میں بتایا ہے کہ ان سے استنباط و استخراج کیے گئے شرعی احکام کی تعداد ۳۲۶۳ ہے جبکہ حوالہ
جات کی تعداد ۳۵۲۹۳ ہے۔ ۳۲۶۲ صفحات پر مشتمل اس تفسیر میں آیات کے اختتام پر مروج رموز
اواقaf کے بجائے ستارہ لگانے کی جدت طرازی کی گئی ہے۔ جبکہ پاورق کے ہر حوالہ سے پہلے بھی
ستارہ لگایا گیا ہے۔ یوں ۷۰۷ ستاروں کی موجودگی کے باعث یہ تفسیر کہشاں کا منظر پیش کرتی
ہے۔ افسوس کہ ان ہزاروں حوالہ جات میں ایک اہم حوالہ دب کر رہ گیا ہے۔ وہ یہ کہ اس تفسیر میں

شامل تمام آیاتِ احکام کا اردو ترجمہ اعلیٰ حضرت مولانا احمد رضا خان بریلویؒ کی تصنیف ”کنز الایمان فی ترجمۃ القرآن“ سے ماخوذ ہے۔ اس کا اعتراف نہ اس تفسیر کے مقدمہ میں نظر آیا ہے اور نہ کسی دوسری جگہ اس کا اشارہ ملتا ہے۔ تاہم ترجمہ کا اسلوب اور الفاظ کا انتخاب خود اپنے اصل مترجم کا حوالہ ہے جبکہ قابل کرنے سے حقیقت حال مزید واضح ہو جاتی ہے۔ مذکورہ بالا ہزاروں حوالہ جات میں سے ہر حوالہ کتاب کے عنوان، مصنف کے نام (عموماً تاریخ وفات بھی)، ناشر، مقام اشاعت، جلد نمبر اور صفحہ نمبر کی جامعیت کے ساتھ دیکھا جا سکتا ہے۔ یہ ہزاروں حوالہ جات زیادہ تر ان پندرہ سولہ عربی تفاسیر کے ہیں جو ہر صفحہ پر کامل تفصیل کے ساتھ پٹ پٹ پر آتی ہیں۔ اس تکلف نے کتاب کی ضخامت اور لاغت میں بہت اضافہ کر دیا ہے جس کا بوجھ بالآخر کتاب کے شاکرین پر پڑتا ہے۔

فضل مفسر مولانا محمد جلال الدین قادری نے آیات احکام کی اردو زبان میں تفسیر مرتب کر کے علماء، اسلامی قانون کے طلبہ اور وکلاء کے لیے بڑی آسانی پیدا کر دی ہے۔ آج وہ ہم میں نہیں رہے لیکن قرآن حکیم کی یہ عظیم خدمت انہیں علمی دنیا میں زندہ رکھنے کے لیے کافی ہے۔ اللہ تعالیٰ ان کی اس سمعی ملکور کو ان کے لیے باعث مغفرت بنائے۔

